


Paulo Freire Institute (PFI)

Fr Vincent Magri SJ



Il-Paulo Freire Institute huwa centru ta' hidma li ssir favur il-fqar u dawk li huma soċjalment esklużi. Għaliex innejhu ċ-Centru Paulo Freire? Paulo huwa Braziljan. Twieled fl-1921 u miet fl-1997. Kien studjuż u riċerkatur fl-edukazzjoni ta' fama mondjali. Kellu hajja mhix faċli minhabba l-kitbiet kontroversjali tiegħu. Kien studjuż kritiku ħafna tas-sistema edukattiva normali. Huwa kien jemmen li l-edukazzjoni għandha tibda mill-bżonnijiet reali ta' min ikun qed jitgħallem u mhux tbella' dak li trid. Huwa kien sensitiv ħafna għall-fqar u għal dawk bl-akbar bżonnijiet u kien jemmen bis-shih li għandna x'nitgħallmu minnhom. Għalih l-edukazzjoni tkun qed taqdi dmirha meta teduka lill-persuna b'mod shih, jiġifieri min qed jitgħallem mhux jiżviluppa biss fl-intelligenza, imma anki fl-aspetti umani, soċjali u ta' ċittadinanza wkoll. Permezz t'hekk kull ċittadin ikun aktar konxju tad-dinjità tiegħu/tagħha. Iċ-ċittadin bħal kulhadd għandu jkun *empowered* biżżejjed u kapaċi li jipparteċipa fl-aspetti tal-hajja politika u soċjali u li jaf jiddefendi d-drittijiet tiegħu/tagħha.



Is-Sindku, is-Sur Joe Attard qed jipprezenta it-Trophy u l-Medolja lil Fr. Vince Magri fl-okkażjoni ta' 'Gieħ iż-Żejtun 2015'

S'intendi l-isfida għalina hija li nsarrfu xi ideat ta' Paulo Freire fil-kuntest u l-kultura Maltija. Dan aħna qed naghmluh speċjalment fil-qasam tal-litteriżmu... jiġifieri fit-tagħlim ta' kull min għadu batut fil-lingwi, speċjalment fil-Malti u l-Ingliš. Nghallmu l-literiżmu fl-informatika bażika, jiġifieri fit-tagħlim tal-kompjuters u sugġetti oħra. Is-servizz tagħna huwa indirizzat lit-tfal li għandhom diffikultajiet partikolari l-iskola, u anki lill-adulti. Fil-każ tal-adulti mhu qatt tard li titgħallem, speċjalment biex itejbu l-opportunitajiet tal-impjieg u l-għixien tagħhom. Fid-dinja tal-lum qed isir diffiċli li ssib xogħol li jrendi salarju tajjeb jekk ma jkollokx edukazzjoni bażika, jiġifieri li tkun taf almenu tikteb u taqra bil-lingwi ewlenin.

Ħafna drabi fejn insibu nuqqas fl-edukazzjoni bażika ser insibu wkoll problemi ta' natura soċjali. Għalhekk biex fil-PFI nindirizzaw dawn il-problemi għandna servizz professjonali ta' *Social u Community work*. Dan is-servizz huwa milhuq b'faċilità mill-membri tal-komunità.

Il-PFI ħa sehem f'diversi proġetti Ewropej, speċjalment biex fis-soċjetà tagħna nuru aktar rispett u tolleranza għal dawk ta' kulturi differenti. Hadna sehem ukoll fi

proġett fejn hloqna kors ta' *parental skills* għall-ġenituri li għandhom tfal, żgħażaġh u adolexxenti.

B'finanzjament Soċjali tal-Ewropa (ESF) hloqna biċċa għodda għat-tagħlim tal-Malti lill-adulti li semmejnieth "Iċ-Ċavetta", propju għaliex nemmu li l-edukazzjoni hija ċ-ċavetta li tiftaħ opportunitajiet biex tikber personalment u anki sabiex dak li jkun itejjeb il-kundizzjoni soċjali u ekonomika tiegħu/tagħha. L-edukazzjoni f'sens wiesgħa tista' tikkunbatti l-faqar u l-esklużjoni soċjali u twassal fit-tishih ta' soċjetà fejn ir-raġuni u d-djalogu jwasslu għal aktar tkattir ta' ġustizzja u sliem.

L-għan tal-hidma tal-PFI huwa li l-persuni li jitolbu l-għajjnuna ma jibqgħux dipendenti, iżda li jikbru u jiżviluppaw il-hilitiet tagħhom. Nemmu li l-persuni li jitolbu l-għajjnuna għandhom ikunu kapaċi li jieħdu r-riedni ta' hajjithom f'idejhom.

F'isem ħuti l-Giżwiti, nixtieq niringrazzja l-poplu Żejtuni tal-appoġġ li tawna biex ingibu 'l quddiem il-hidma tagħna. Grazi lis-Sur Sindku, Mr Joe Attard u l-Kunsilliera anki, għax urew l-apprezzament tagħhom billi fis-sena 2007 ippremjaw lil Fr Edgar Busuttill SJ b'Gieħ iż-Żejtun u din is-sena rripetew dan ir-rikonoxximent billi onoraw lid-Direttur preżenti, Fr Vincent Magri SJ bl-istess gieħ.

Naghlaq dan l-artikolett billi nuri l-gratitudni lill-familja ta' Dr. Alexander Cachia Zammit talli għal dawn l-aħħar 15-il sena operajna mid-dar tat-tabib wara l-Knisja biex iservi bħala Ċentru tal-hidma tagħna. Minn April ta' din is-sena l-PFI trasferixxa l-operat tiegħu fid-dar li kienu jgħixu fiha s-sorrijiet ta' *Daughters of the Sacred Heart*, f'Dar il-Kenn, 76, Triq Sant Anġlu.

Niringrazzja wkoll lill-voluntiera u lill-haddiema li matul dawn is-snin offrew jew li qed jagħtu s-servizz tagħhom fil-PFI. Mingħajrhom ma nistgħux nippjanaw għall-futur, u lanqas ma nistgħu nilhqu l-għanijiet tagħna.

Min jahseb li jista' jibbenefika mis-servizzi jew li jkun jista' jagħti servizzi li qed noffru nitolbu jigi saċ-Ċentru jew iċċempel in-numri 21694583/99864561 għal aktar informazzjoni.